

L-IKONOGRAFIJA TA' SAN PIETRU U SAN PAWL FL-ISTORJA TA' L-ARTI

Victor Agius



Ġesu' ma San Pietru u San Pawl. Affresk tar-IV Seklu, katakombi ta' San Pietru u San Marcellinus, Ruma

F'dan l-artiklu ser nitkellem dwar numru ta' opri ta' arti minn epoki u stili diversi li lkoll jirraffiguraw lil San Pietru u lil San Pawl. L-ewwel eżempji ma nsibuhomx fi knejjes jew katidrali iżda fil-katakombi mudlama u umdużi ta' Ruma, peress li l-ewwel insara kienu ppersegwitati u ma setghux jghixu l-fidi tagħhom fil-beraħ. L-immaġini ta' l-appostli San Pietru u San Pawl jidhru f'affreski u skulturi fl-irham sa mill-eqdem eżempji t'arti Kristjana.

F'dan l-affresk li sar madwar tliet mitt sena W.K. u li jinsab fil-katakombi ta' San Pietru u San Marcellinus jidhru mpittra kbar il-figuri ta' San Pietru u San Pawl b'Ġesu' bil-qieghda f'nofshom u b'erba' qaddisin impittra iżgħar in-naħa t'isfel. L-ikonografija ta' din il-pittura hija wahda li turi kif kienet l-arti Kristjana tal-bidu fejn l-istil jixbaħ hafna lill-pittura klassika Rumana li kienet iżżejjen il-vilel Rumani. Għalhekk San Pietru u San Pawl jidhru lebsin tunika bajda Rumana. Ġesu' jidher bil-qieghda f'nofshom bi ktieb f'idu. Il-qaddisin li hemm impittra n-naħa t'isfel ta' San Pietru u San Pawl huma midfunin f'dawn l-istess katakombi. Bejn dawn l-erba' qaddisin, jidher il-Haruf Divin wieqaf fuq blata li minnha herġin erba' xmajjar. Din fiha t-tifsira ta' l-erba' evanġelji li lkoll joħorgu minn sors


wiehed li hu Ġesu' Kristu l-Haruf Divin. Dan l-affresk (pittura diretta fuq il-hajt) tilef hafna miż-żebgħa tiegħu.

L-ikonografija hi l-istudju li jstabilixxi kif simboli u użu ta' kuluri jstgħu jfissru b'mod simboliku u metaforiku t-tagħlim tal-Knisja. Skond l-istoriku ta' l-arti Louis Reau fil-ktieb tiegħu 'Iconographie de l'Arte Chretien' jagħti deskrizzjoni twila ta' l-ikonografija ta' San Pietru u San Pawl tul is-sekli. Pietru minbarra mill-imfietah dejjem jingharaf mill-appostli l-oħra minhabba l-fiziku kemmxejn goff li jiġi mpittra jew skolpit. Id-daġna ta' Pietru tkun griza jew bajda nnokklata u qasira. Il-kuluri li ġeneralment jagħtu lill-ilbies tiegħu ivarja bejn kannella safrani u vjola fl-ikħal. Fl-istil oċċidentali u fl-ikonografija Biżantina jirrapreżentawh kemm kemm fartas bi troffa xagħar in-naħa ta' quddiem ta' rasu. Xi studjużi jsostrnu li din talludi għat-tonsurata peress illi hu kien l-ewwel Papa u mexxej tal-Knisja ta' Kristu fuq din l-art. Mill-banda l-oħra l-arti orjentali speċjalment dik tar-Rinaxximent ta' l-Ewropa tippreżentah b'xagħar folt u nnokklata. L-imfietah f'hafna eżempji ta' arti sagra jiġu mpittra bhala wahda tal-fidda u l-oħra tad-deheb bit-tifsira ta' muftieh tas-sema u iehor ta' l-art. Simboli oħra li ġieli jidhru ma' Pietru huma d-dghajsa li tispjega li Pietru minn sajjied fil-baħar tal-Galilea sar sajjied tal-bnedmin kif ukoll fiha t-tifsira tal-Knisja. Drabi oħra ma' Pietru barra l-imfietah tidher ukoll il-huta li tfakkarna fix-xogħol tas-sajd ta' Pietru, u aktar minn hekk sa mill-affreski ta' l-eqdem katakombi l-huta kienet is-simbolu ta' l-insara. Dan għaliex huta bil-Grieg tinkiteb ICHTHUS u kull l-ewwel ittra ta' kull kelma fil-frazi Iesus CHristos THEou Uiou Soter, b'isinnha tfisser Ġesu' Kristu l-iben t'Alla s-Salvatur. Fit-tmintax-il seklu beda jintuża wkoll is-serduk li jfakkar fiċ-ċaħda waqt il-passjoni ta' Kristu.



Dettal mill-affresk tar-IV Seklu, katakombi ta' San Pietru u San Marcellinus, Ruma.

Pawlu – Paulus li fil-latin tfisser iż-żgħir, ġeneralment ikun impittra bix-xabla tal-martirju u skroll jew inkella ktieb f'idejh. Ta' min jgħid li x-xabla bdiet titpitter f'idejn Pawlu mhux qabel it-tmien seklu wara Kristu. Il-kuluri fl-ilbies tiegħu huma l-aħmar u l-aħdar. L-aħmar jissimbolizza l-martirju u x-xogħol li kien jagħmel b'passjoni kbira għal Kristu. L-aħdar fih it-tifsira tal-hajja u l-entuzjażmu spiritwali li bih kien jahdem Pawlu. Fil-maġġorparti ta' l-ikonografija sagra, kemm ta' l-istil Biżantin kif ukoll tar-Rinaxximent fl-Ewropa, Pawlu huwa mpittra b'daġna skura ppuntata f'geddumu u b'rasu fartasa.



San Pietru u San Pawl. Għatu ta' sarkofagu ta' l-irham. Mużerzjiet tal-Vatikan. IV Seklu W.K.


Din li qed naraw hija wkoll arti bikrija Kristjana li nstabet fil-katakombi. Kienet instabet fil-katakombi ta' *San Ippolito*, iżda llum tinsab fil-mużewijiet tal-Vatikan. Huma evidenti ż-zewġt uçuħ kbar ta' San Pietru u San Pawl bl-ismijiet *Petrus* – *Paulus*. Dawn l-uçuħ huma mnaqqxa fuq għatu ta' l-irham ta' qabar. Fuq isem Pietru jidher ukoll imnaqqax is-simbolu tal-CHI RHO.

Il-biċċa xogħol li qed naraw bħalissa hija ferm interessanti għaliex turi lill-apostli San Pietru u San Pawl bil-wieqfa bl-arma tal-CHI RHO bejniethom, lebsin ilbies klassiku li jagħtihom bixra ta' filosfi Griegi. Interessanti l-fatt li din l-immaġini ġeja minn disinn magħmul bil-folji tad-deheb f'qiegh ta' kontenitur kbir tal-ħġieġ elaborat ta' madwar tliet mitt sena wara Kristu (jiġifieri għandha madwar 1720 sena). L-apostli għandhom ukoll il-kitba *Petrus Paulus* u l-mod ta' kif inhuma rappreżentati l-uçuħ tagħhom huwa l-istess bħat-tradizzjoni ikonografika b'wiċċ San Pietru b'daqna nnuqklata u xagħar kemm xejn goff, u wiċċ San Pawl b'daqna ppuntata u xagħru kemm kemm fartas. Meta wiehed jara l-pożizzjoni ta' dawn l-apostli b'kolonna żgħira bejniethom, San Pietru fuq ix-xellug u San Pawl fuq il-lemin, jagħraf xebħ ma' l-istatwa tan-Nadur.




San Pietru u San Pawl. Distinn fid-deheb fuq il-ħġieġ. C. 280 W.K.

Is-sarkofagu ta' Junius Bassus li sar fis-sena 389 W.K. hu wiehed mill-aktar sarkofagi magħrufa fl-istorja ta' l-arti. Sarkofagu jfisser qabar kbir forma ġeneralment ta' kaxxa ta' l-irham li jkun skolpit b'mod mill-aktar dettaljat. L-ilna jinteressana proprju ċ-ċentru ta' l-iskultura li fih, dik li l-istudjużi ta' l-arti jsejnhula bħala '*Traditio Legis*' – l-ġħoti tal-liġi. Dan is-sarkofagu b'influwenza ta' arti klassika juri diversi xeni skolpiti lkoll b'rabta mal-ġrajja tas-salvazzjoni u mal-missjoni ta' San Pietru u San Pawl. Din il-faccata hi maqsuma f'żewġ registri fuq xulxin, b'tinqix fin ta' kolonni u arkati fl-irham. Fiċ-ċentru hemm it-'*Traditio Legis*'. L-influwenza ta' l-arti Hellenistika tidher



Sarkofagu ta' Junius Bassus. 389 W.K. Ruma




Traditio Legis. Dettal mis-sarkofagu ta' Junius Bassus. 389 W.K. Ruma


l-aktar fil-mod kif Ġesu' hu rappreżentat mingħajr daqna, b'wiċċ helu u sabih, għadu żagħżuġ qisu xi alla Grieg li l-istudjużi ta' l-arti jsejhulu '*Apollo Christ*'. San Pietru fuq ix-xellug u San Pawl fuq il-lemin jidhru qishom xi għorrief jew filosfi Griegi, l-aktar bil-mod kif inhuma lebsin u bid-dehra ta' l-uçuħ tagħhom. Sieq ix-xellugija ta' Ġesu' tidher tirfes fuq ras Coelus li hu l-alla Grieg ta' l-univers. Hawnhekk johroġ ċar it-trijonf ta' Ġesu' Kristu bħala l-veru Iben t'Alla u r-rebħa tal-Kristjaneżmu fuq l-era klassika, pagana u Hellenistika. Hawn nifhmu kif permezz ta' arti Kristjana l-Knisja kienet twassal it-tagħlim tagħha. F'din l-iskultura qed naraw waħda mill-eqdem rappreżentazzjonijiet fl-iskultura li nafu bihom s'issa li juru lil Ġesu' flimkien ma' San Pietru u San Pawl fejn qed jgħaddilhom il-liġi f'idejhom.

Fil-Bażilika ta' *San Ambrogio* ta' Milan insibu skultura ta' l-epoka Romanika li wkoll turi 'l Ġesu' mdawwar bl-apostli San Pietru u San Pawl. Din l-iskultura li saret fis-seklu disa' mill-*istucco* tissejjah '*traditio legis et clavum*' fejn San Pawl jidher jirċievi l-ktieb tal-liġi mingħand Ġesu', filwaqt li par imfietah kbar naturalment jiġu mogħtija lil San Pietru. Din l-iskultura tiddomina l-parti ċentrali ta' din il-Bażilika.

Il-Gallerija ta' l-arti Uffizi ta' Firenze, b'wahda mill-akbar kollezzjonijiet ta' l-arti fid-dinja għandha polittiku kbir u rari fil-mod li fih jiġbor il-hajja u l-martirju tal-prinċipijiet ta' l-apostli San Pietru u San Pawl. Polittiku jfisser li l-kwadru jkun magħmul minn numru ta' kwadri żgħar magħquda flimkien li mbagħad jiffurmaw kwadru wiehed kbir. Dan



Traditio Legis et Clavum. Dettal minn skultura. Bażilika ta' San Ambrogio, Milan. Seklu IX



Hans Von Kulmbach, Polittiku li juri l-hajja ta' San Pietru u San Pawl. Uffizi Firenze l-Italja. 1511

gewwa Krakovja fil-Polonja u tpittret mill-artist, Hans Von Kulmbach fil-1511. Id-differenza bejn l-istil rinaxximentali Taljan ghal dak nordiku jinhass mill-ilbies li huma lebsin il-personaggi, id-dettalji fil-pittura tal-pajsagg u l-arkitettura tax-xeni li hemm fl-isfond. Hans Von Kulmbach kien artist Germaniz li studja u hadem taht Jacopo dei Barbari u l-famuż Durer. Ix-xoghol tieghu, inkluż dan il-polittiku, fih ukoll xebh ma' l-istil ta' artist iehor Germaniz Albrecht Altdorfer.




Caravaggio, Konverzjoni ta' San Pawl. Santa Maria del Popolo, Ruma l-Italja. 1601

Il-ġenju Michelangelo Merisi da Caravaggio wkoll hallielna gmiel ta' xoghlijiet b'rabta mal-martri San Pietru u San Pawl. Kwadru tal-konverzjoni ta' San Pawl tpitter fis-sena 1601 u juri lil San Pawl jghatti ghajnejh b'idejh it-tnejn wara li waqa' minn fuq iż-żiemel. Dan hu xoghol barokk, impitter biż-żejt fuq l-injam, mimli moviment u realizmu. L-ewwel haġa li toltok hi l-kwantita' ta' dawl li johrog mill-pittura speċjalment mill-figura ta' San Pawl.

Din kienet il-karatteristika ta' Caravaggio fejn permezz tal-*chiaro scuro* kien johloq kuntrasti qawwija bejn dellijiet skuri u raġġi ta' dawl bhallikieku huma mixghulin minn *spotlight*. In-naturalizmu li juza Caravaggio huwa evidenti fil-mod kif inhi mpittra d-daqna tal-personaggi, l-anatomija taż-żiemel u l-elm ma' l-art. Il-lanez tas-suldati kważi jiffurmaw kompożizzjoni ta' vlegġa li tmexxi l-ghajn ta' min ikun qed jara l-kwadru u jiffoka fuq il-figura ta' San Pawl mixhut fl-art bid-dija li tghammixlek ghajnejk. Fuq il-lemin jidher Ġesù mtajjar ma' anglu waqt li qiegħed jiftaħ idejh b'ġest ta' komunikazzjoni ma' Sawlu. Huwa kapulavur kolossali ta' Caravaggio fejn ir-realizmu u l-atmosfera kaotika hi evidenti fil-mod ta' kif iż-żiemel qiegħed kważi jitnaffar b'harsa mbeżza' u b'saqajh għal ftit ma jirfsux lil San Pawl li hu mixfut ma' l-art b'ghajnejh magħluqa.

Ta' Caravaggio wkoll, se nitkellem dwar il-famuża kruċifissjoni ta' San Pietru. Hawn johrog aktar il-karattru ta' Caravaggio fir-realizmu anatomiku tal-ġisem ta' raġel xwejjah bid-dettalji kollha ta' kif l-imsiema twal qed iżommuh imdendel ma' l-ghuda tas-salib. Id-dettalji espressivi li hemm impittra fuq l-uċuħ, speċjalment fuq il-wiċċ muġugh ta' San Pietru, li għalkemm kważi rasu 'l isfel qiegħed b'ghajnejh fissi fuq idu x-xellugija minfuda b'musmar, juru l-mod kif il-figuri mpittra minn Caravaggio jidhru qishom hajjin. Ta' min jghid li Caravaggio kien artist li dejjem fittex il-verita' fl-arti tiegħu u dejjem interpreta l-affarijiet fl-istat naturali tagħhom u mhux jipprova jsebbahom u jagħmilhom aktar puliti biex jogħgbu l-ghajn. Eżempju klassiku ta' dan hu kif wiehed minn dawk li qed isallbuħ jinsab għarkubtejh hafi bil-pala f'idu u qiegħ saqajh ihares lejna. Barra l-mod realistiku li bih is-sieq hi interpretata b'mod eċċellenti, hija wkoll maħmuġa u bil-qiegħ iswed dlam. Din kienet xi haġa li anke l-artisti l-kbar ma kinux jagħmluha, iżda dan kien Caravaggio! Il-*chiaro scuro* ta' dan il-kwadru hu aktar b'saħħtu minn ta' qablu fejn l-isfond huwa skur hafna u l-ġisem qaddis ta' San Pietru hu mixghul b'dawl esagerat u kważi jidher hierieg barra mill-kwadru. Dan jinsab fil-knisja ta' Santa Maria del Popolo gewwa Ruma, l-Italja.



Caravaggio, Kruċifissjoni ta' San Pietru. Santa Maria del Popolo, Ruma l-Italja. 1601




Mattia Preti. Qiegħ ir-ras ta' San Pawl.

L-artist Caravaggio kellu diversi artisti lil kollok kienu ispirati mix-xogħol tiegħu u kienu msejha *Caravaggisti*. F'Malta barra ż-żewġ xogħlijiet ta' Caravaggio għandna diversi xogħlijiet ta' dawn is-segwaċi tiegħu. Artist importanti ta' l-iskola Naplitanu kien il-Kalabriż Mattia Preti li għex l-aħhar parti ta' hajtju ġewwa Malta fi żmien il-Kavallieri. Bhal kull artist kbir ieħor dan ukoll tratta t-tema tal-martirju ta' San Pietru u San Pawl. F'din il-pittura qed naraw lil San Pawl eżatt qabel ma qatghulu rasu. Dan ix-xogħol jixhed kif Preti xorob mill-artist Caravaggio u mill-Ispanjol Ribera l-użu tal-*chiaroscuro* u l-logħob tad-dwal fil-kompożizzjoni tal-pittura. San Pawl jidher in-naha t'isfel b'idejeh marbuta wara dahru, għajnejh iffissati lejn il-ktieb ta' l-Atti ta' l-Appostli miftuh li s-soltu fl-ikonografija dejjem jiġi mpitter f'idejeh, bi hwejġu imnezza' sa' qaddu u b'rasu nklinata ftit 'l isfel. Jekk wiehed jikkonsidra ftit l-uċuħ li hemm impittra f' din il-pittura jinduna kemm l-immodellar tagħhom huwa simili għall-

Nadur. Dan jaċċertana li l-kwadru tan-Nadur huwa ta' l-iskola ta' Mattia Preti. L-aktar li huma ċari huma wiċċ San Pawl u s-suldat li jidher warajh. Preti minbarra l-*chiaroscuro* u l-logħob tal-kuluri jinqedha wkoll b'dettalji ta' panneġġi studjati tajjeb, dettalji bhal ktieb li jidher miftuh quddiem Pawlu u l-espressjonijiet fuq l-uċuħ li huma realistiċi ferm.

Fil-kruċifissjoni ta' San Pietru, Preti jagħtina kompożizzjoni stupenda fejn ahna qed nassistu flimkien mas-suldati waqt li Pietru għadu qed jiġi mdendel bil-ħbula minn saqajh mas-salib. L-użu tal-*chiaroscuro* jurina ċar kif Preti hareġ tant tajjeb id-dettalji fl-anatomija tal-ġisem ta' San Pietru. Wiehed kważi jhoss it-tensjoni u l-piż tal-mod kif saqajn Pietru huma miġbudin 'il fuq maz-zokk sabiejh dawn ikunu jistgħu jiġu msammrin b'San Pietru rasu 'l isfel. L-istess wiċċ ta' l-istess suldat li jidher impittra fil-martirju ta' San Pawl jerġa' jiffaċċa f'dan il-kwadru li din id-darba jidher li qed iħares dirett lejn l-ispettaturi ta' din il-kruċifissjoni harxa.




Mattia Preti. Kruċifissjoni ta' San Pietru.

Mattia Preti wara li lahaq kavallier dam Malta erbghin sena li fihom kien produttiv hafna u anke kellu bosta kummissjonijiet għal barra minn Malta. L-istudjużi jafu biċ-ċert li ġieli kien saħansitra jittqabbad jagħmel kopji ta' xogħlu stess u anke kien jinqedha bl-aljevi tal-bottega tiegħu biex iħaffulu x-xogħol. Dan seta' kien ukoll il-każ tat-titular tan-Nadur, fejn pittura bl-istess dettalji u kompożizzjoni pero li tidher magħmula minn id aktar soda tinsab ġewwa l-knisja tal-Ġizwiti l-Belt Valletta magħmula minn Mattia Preti nnifsu.



Mattia Preti. San Pietru u San Paol meħudin għall-martirju, Knisja tal-Ġizwiti l-Belt Valletta.



Skola ta' Mattia Preti. San Pietru u San Paol meħudin għall-martirju, Knisja ta' Nadur. Għodex: 1700

Storiċi ta' l-arti huma ċerti li t-titular tal-Bażilika tan-Nadur huwa xogħol tal-botteġa ta' Mattia Preti fejn minbarra x-xebh tal-personaġġi wżati fih ma' kwadri oħra famużi ta' Preti, hemm ukoll il-kuluri wżati bħal cilabro (il-lewn li jagħti fl-aħmar) fuq San Pawl li huwa karatteristika ċara tal-pinzellati ta' Mattia Preti. Hemm min isostni li t-titular tan-Nadur jista' jkun ix-xogħol jew ta' Pietro Paolo della Chiesa (magħruf bħala il Romano) jew inkella ta' Giacchino Loretta. Dawn it-tnejn kienu aljevi ta' Mattia Preti. Loretta huwa l-artist li naħsbu li pitter il-kwadru titulari ta' San Ġwann Battista fix-Xewkija. Dokumenti li juru min pitter il-kwadru titulari tan-Nadur ma jeżistux. Fis-snin tmenin kien sar xi restawr fuq it-titular tan-Nadur. F'dan ir-restawr setghu saru xi interventi ta' pinzellati fil-kwadru u b'hekk ċerti karatteristiċi tal-pittura originali ġew mghottija. Ikun ferm xieraq jekk isir tindif tal-kwadru b'restawr professjonali biex jerga' jgħib lura l-istat originali tal-pittura. Ma' dan tkun idea tajba kieku fil-knisja l-kwadru jiġi mdawwal b'mod aħjar u hekk inkunu nistghu napprezzaw u nitghallmu aktar dwar il-valur prezzjuż u sinjifikanti ta' wahda mill-aktar xogħlijiet artistici li jinsabu f'Għawdex li juru l-influwenza ta' Mattia Preti.

Din kienet titwila ferm qasira lejn numru żgħir ta' xogħolijiet li lkoll juru lil San Pietru u San Pawl. J'alla lkoll nagħrfu nippreservaw u napprezzaw it-teżori li għandna fil-gżejjer tagħna u nifhmu li primarjament dawn saru biex jirriflettu l-fidi tal-ġens Malti u jżejnu l-identita' reliġjuża u kulturali ta' Malta u Għawdex tagħna.

Bibjografija

Elsner J. 'Imperial Rome and Christian Triumph'; Oxford University Press, 1998

Ferguson G. 'Signs and Symbols in Christian Art'; Oxford University Press, 1977

Lassus J. 'The Early Christian and Byzantine World'; Paul Hamlyn Ltd, London, 1967

Syndicus E. 'Early Christian Art'; Hawthorn Books, New York, 1962

Huyghe R. 'Larousse Encyclopedia of Byzantine and Medieval Art'; Hamlyn Ltd, London, 1974

Reau L. 'Iconographie de l'Arte Chretien'; Presses Universitaires de France, Paris, 1959

Whitfield C. 'Painting in Naples from Caravaggio to Giordano'; Royal Academy of Arts, London, 1982

Quiviger F. 'Caravaggio'; Scala Books Ltd, London, 1992

www.esoteria.org/mattia/alcuneopere.htm


<http://www.aug.edu/augusta/iconography/>

<http://santiebeati.it>

Ringrazzjamenti

Dun Gino Gauci

Dun Charles Vella



Cadillac Garage

Joe Camilleri

N.B. Qortin Str.,
1640, Nadur, Gozo.

Tel: 2155
2156 1021
Mob: 9984 7071

• Panel Beating • Spray Painting

• Rust Treatment • Colour Matching

• Car Bench • Chassis Alignment

RUMAN MINI MARKET

Fejn issibu affarijiet tal-ikel,
hxejjex friski u prodotti oħra

Triq Sant'Indrija, Nadur

Jekk għandek problemi fil-bjut għax
jumdu,

joqtru jew problemi oħra

PETER GRIMA

isolvilek kull problema bil-MEMBRANE
hekk imsejjah ukoll Qatran tan-nar.
Jaqdik b'xogħol mill-aħjar u sodisfaċenti.

"Il-Paċi", Vjal l-Imnarja, Nadur, Għawdex.
Tel: 2155 2389